

## சமூகங்கள், தனிநபர்கள் மீது குழப்பங்களின் விளைவுகள்

11 முஹர்ரம் 1448 ஹிஜ்ரி / 26 ஜூன் 2026 கி.பி

إِنَّ الْحَمْدَ لِلَّهِ، نَحْمَدُهُ وَنَسْتَعِينُهُ وَنَسْتَغْفِرُهُ، وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا مُضِلَّ لَهُ، وَمَنْ يَضِلَّ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ

நிச்சயமாக அனைத்துப் புகழும் அல்லாஹ்வுக்கே உரியது. நாம் அவனைப் புகழ்கிறோம்; அவனிடமே உதவியும் பாவமன்னிப்பும் தேடுகிறோம். நமது ஆத்மாக்களின் தீங்குகளிலிருந்தும், நமது தீய செயல்களிலிருந்தும் அல்லாஹ்விடம் பாதுகாப்புத் தேடுகிறோம். அல்லாஹ் யாருக்கு நேர்வழி காட்டினானோ அவரை வழிகெடுப்பவர் யாருமில்லை; அவன் யாரை வழிகேட்டில் விட்டுவிட்டானோ அவருக்கு நேர்வழி காட்டுபவர் யாருமில்லை. வணக்கத்திற்குரியவன் அல்லாஹ்வைத் தவிர வேறு யாருமில்லை, அவன் தனித்தவன், அவனுக்கு இணையானவர் எவருமில்லை என நான் சாட்சி கூறுகிறேன். மேலும், முஹம்மது (ஸல்) அவர்கள் அவனுடைய அடியாரும் தூதரும் ஆவார்கள் என்றும் சாட்சி கூறுகிறேன்.

يَا أَيُّهَا الَّذِينَ ءَامَنُوا اتَّقُوا اللَّهَ حَقَّ تَقَاتِهِ، وَلَا تَمُوتُنَّ إِلَّا وَأَنْتُمْ مُسْلِمُونَ ﴿١٠٢﴾ [آل عمران: ١٠٢]

"இறைநம்பிக்கையாளர்களே! நீங்கள் அல்லாஹ்வை அஞ்ச வேண்டிய முறைப்படி அஞ்சுங்கள்; மேலும், நீங்கள் முஸ்லிம்களாக அன்றி மரணிக்காதீர்கள்." (அல் குர்ஆன் 3 : 102)

يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً وَاتَّقُوا اللَّهَ الَّذِي تَسَاءَلُونَ بِهِ، وَالْأَرْحَامَ إِنَّ اللَّهَ كَانَ عَلَيْكُمْ رَقِيبًا ﴿١﴾ [النساء : ١]

"மனிதர்களே! உங்களை ஒரே ஒரு ஆத்மாவிலிருந்து படைத்த உங்கள் இறைவனை அஞ்சிக் கொள்ளுங்கள்; அவரிலிருந்தே அவருடைய துணையையும் படைத்தான். பின்னர் அவ்விருவரிலிருந்தும் பல ஆண்களையும் பெண்களையும் (பூமியில்) பரவச்செய்தான். ஆகவே, எவனுடைய பெயரைக் கொண்டு நீங்கள் ஒருவருக்கொருவர் (உரிமைகளைக்) கேட்டுக் கொள்கிறீர்களோ அந்த அல்லாஹ்வுக்கும், இரத்த உறவுகளுக்கும் (துரோகம் செய்வதை) அஞ்சிக் கொள்ளுங்கள். நிச்சயமாக அல்லாஹ் உங்களைக் கண்காணிப்பவனாக இருக்கிறான்." (அல் குர்ஆன் 4 : 1)

يَا أَيُّهَا الَّذِينَ ءَامَنُوا اتَّقُوا اللَّهَ وَقُولُوا قَوْلًا سَدِيدًا ﴿٧٠﴾ يُصْلِحْ لَكُمْ أَعْمَالَكُمْ وَيَغْفِرْ لَكُمْ ذُنُوبَكُمْ وَمَنْ يُطِعِ اللَّهَ وَرَسُولَهُ فَقَدْ فَازَ فَوْزًا عَظِيمًا ﴿٧١﴾ [الأحزاب: ٧٠ - ٧١]

"இறைநம்பிக்கையாளர்களே! அல்லாஹ்வை அஞ்சிக் கொள்ளுங்கள்; நேர்மையான பேச்சையே பேசுங்கள். அவன் உங்கள் செயல்களை உங்களுக்குச் சீராக்கி வைப்பான்; உங்கள் பாவங்களை உங்களுக்கு மன்னிப்பான். எவர் அல்லாஹ்வுக்கும் அவனுடைய தூதருக்கும் கீழ்ப்படிகிறாரோ, அவர் நிச்சயமாக மகத்தான வெற்றியை அடைந்துவிட்டார்." (அல் குர்ஆன் 33 : 70-71)

أَمَّا بَعْدُ: فَإِنَّ أَصْدَقَ الْحَدِيثِ كَلَامُ اللَّهِ تَعَالَى، وَخَيْرَ الْهَدْيِ هَدْيُ مُحَمَّدٍ ﷺ، وَشَرُّ الْأُمُورِ مُحْدَثَاتُهَا، وَكُلُّ مُحْدَثَةٍ بِدْعَةٌ، وَكُلُّ بِدْعَةٍ ضَلَالَةٌ، وَكُلُّ ضَلَالَةٍ فِي النَّارِ

**அதன்பின்பு:** நிச்சயமாகப் பேச்சுகளில் மிகவும் உண்மையானது அல்லாஹ்வுடைய வேதமாகும். வழிகாட்டல்களில் மிகச் சிறந்தது முஹம்மது (ஸல்) அவர்களின் வழிகாட்டலாகும். காரியங்களில் மிகக் கெட்டது (மார்க்கத்தில்) புதிதாக உண்டாக்கப்பட்டவைகளாகும். புதிதாக உண்டாக்கப்பட்டவை அனைத்தும் பித்அத் (அனாச்சாரம்) ஆகும். பித்அத்கள் யாவும் வழிகேடாகும். வழிகேடுகள் அனைத்தும் நரகிற்கு இட்டுச்செல்லும்.

**முஸ்லிம்களே!** அல்லாஹ் தன் தூதர் முஹம்மது (ஸல்) அவர்களை, தூதர்களின் வருகை நீண்டகாலமாக தடைப்பட்டிருந்த, வேதங்கள் மறைந்துபோயிருந்த ஒரு காலகட்டத்தில் அனுப்பினான். அந்த சமுதாயமோ அறியாமை இருளிலும், கடும் வழிகேட்டிலும் மூழ்கிக் கிடந்தது; அவர்களால் உண்மை எது, பொய் எது என்று பிரித்தறிய முடியவில்லை; நன்மை எது, தீமை எது என்றும் வேறுபடுத்தத் தெரியவில்லை. அல்லாஹ் கூறுகிறான்.

هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُبِينٍ [الجمعة: ١٢]

"அவன்தான், எழுதப் படிக்கத் தெரியாத மக்களிடையே அவர்களிலிருந்தே ஒரு தூதரை அனுப்பினான். அவர் அவனுடைய வசனங்களை அவர்களுக்கு ஓதிக்காட்டுகிறார்; அவர்களைப் தூய்மைப்படுத்துகிறார்; மேலும் அவர்களுக்கு வேதத்தையும், ஞானத்தையும் கற்றுக்கொடுக்கிறார். அவர்களோ இதற்கு முன்னர் பகிரங்கமான வழிகேட்டிலேயே இருந்தனர்." (அல் குர்ஆன் 62 : 2)

அவர் மூலமாக அல்லாஹ் வழிகேட்டிலிருந்து நேர்வழி காட்டினான்; குருட்டுத்தனத்திற்குப் பின் அகக்கண்ணைத் திறந்தான். அவருடைய அழைப்பைப் பின்பற்றியதன் மூலம் மனித உள்ளங்கள் தூய்மையடைந்தன, இதயங்கள் இஸ்லாமிய மார்க்கத்தில் நேர்வழி பெற்றன.

கண்ணியமிக்க இஸ்லாத்தின் மிக முக்கியமான அடிப்படைகளிலும், நபியவர்களின் வருகை எதனை வலியுறுத்துவதற்காகவும், எதற்கு மாறு செய்வதை எச்சரிப்பதற்காகவும் வந்ததோ, அந்த மகத்தான போதனைகளில் ஒன்றுதான், அக்கிரமம் மற்றும் ஊழல்/சீர்கேட்டை (ஃபாஸாத்) ஹராமாக்கியதும், அவற்றை எதிர்த்துப் போராடுவதைக் கடமையாக்கியதும் ஆகும். அல்லாஹ் கூறுகிறான்.

وَلَا تُفْسِدُوا فِي الْأَرْضِ بَعْدَ إِصْلَاحِهَا [الأعراف: ٥٦]

"பூமி சீர்திருத்தப்பட்டதன் பின்னர் அதில் நீங்கள் குழப்பம் உண்டாக்காதீர்கள் ." (அல் குர்ஆன் 7 : 56)

மேலும் அல்லாஹ் கூறுகிறான்.

وَإِذَا تَوَلَّى سَعَى فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ وَاللَّهُ لَا يُحِبُّ الْفُسَادَ [البقرة: ٢٠٥]

**"அவன் (உங்களை விட்டுத்) திரும்பியதும் பூமியில் குழப்பம் விளைவிக்கவும், பயிர்களையும் உயிர்களையும் அழிக்கவும் முயல்கிறான். ஆனால் அல்லாஹ் குழப்பத்தை விரும்புவதில்லை." (அல் குர்ஆன் 2 : 205)**

இமாம் முஜாஹித் (ரஹ்) அவர்கள் கூறினார்கள். "ஒருவன் பூமியில் பாவங்களைச் செய்து சீர்கேடு விளைவிக்கும் போது, அல்லாஹ் மழையைத் தடுத்துவிடுகிறான்; அதன் காரணமாக பயிர்களும் உயிர்களும் அழிகின்றன."

முஸ்லிம் பெருமக்களே! பூமியில் குழப்பம் மற்றும் சீர்கேடு விளைவிப்பதை அல்லாஹ் கடுமையாக எச்சரித்துள்ளான். மனித உயிர்கள், வம்சாவளிகள், சொத்துக்கள், பகுத்தறிவு மற்றும் மார்க்கம் என அனைத்து வடிவங்களிலும், அனைத்து நிறங்களிலும் செய்யப்படும் சீர்கேடுகளை அவன் கண்டிக்கிறான். இதனைப் பெரும் பாவங்களில் ஒன்றாகக் கருதிய அவன், இச்செயலைச் செய்வோர் சாபத்திற்கும், கடுமையான தண்டனைக்கும் உரியவர்கள் என எச்சரித்துள்ளான். அல்லாஹ் கூறுகிறான்.

وَالَّذِينَ يَنْفُسُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ يُوصَلَ وَيُفْسِدُونَ فِي الْأَرْضِ أُولَٰئِكَ لَهُمُ اللَّعْنَةُ وَلَهُمْ سُوءُ الدَّارِ  
[الرعد: ٢٥]

**"எவர்கள் அல்லாஹ்வின் உடன்படிக்கையை அதனை உறுதிப்படுத்திய பின்னர் முறித்துவிடுகிறார்களோ, மேலும் அல்லாஹ் எதனை இணைத்து வைக்கக் கட்டளையிட்டானோ அதனை(உறவினை)த் துண்டித்து, பூமியில் குழப்பம் விளைவிக்கிறார்களோ, அவர்களுக்குச் சாபம்தான் உண்டு; மேலும் அவர்களுக்கு மிக மோசமான இருப்பிடமும் உண்டு." (அல் குர்ஆன் 13 : 25)**

**அறிந்து கொள்ளுங்கள்!** சமூகங்கள் மற்றும் தனிநபர்கள் மீது மிகவும் கடுமையான தீங்கையும் ஆபத்தையும் விளைவிக்கக்கூடிய குழப்பம் என்னவென்றால், மனிதர்களின் கொள்கைகளை (அகீதாவை) கெடுப்பதும், பித்அத்களைப் (மார்க்க புதுமைகளை) பரப்புவதன் மூலமும், பாவகாரியங்களையும் ஒழுக்கக்கேடுகளையும் ஊக்குவிப்பதன் மூலமும் மார்க்க விஷயத்தில் அவர்களைக் குழப்பத்தில் ஆழ்த்துவதுமாகும். அல்லாஹ் கூறுகிறான்.

وَإِذَا قِيلَ لَهُمْ لَا تُفْسِدُوا فِي الْأَرْضِ قَالُوا إِنَّمَا نَحْنُ مُصْلِحُونَ [البقرة: ١١]

**"பூமியில் நீங்கள் குழப்பம் விளைவிக்காதீர்கள் என்று அவர்களிடம் கூறப்பட்டால், 'நாங்கள் சீர்திருத்தவாதிகள் மட்டுமே' என்று அவர்கள் கூறுகிறார்கள்." (அல் குர்ஆன் 2 : 11)**

இமாம் முஜாஹித் (ரஹ்) அவர்கள் கூறினார்கள். "அவர்கள் அல்லாஹ்வுக்கு மாறுசெய்து பாவங்களில் ஈடுபடும்போது, 'இப்படிச் செய்யாதீர்கள்' எனக் கூறப்பட்டால், 'நாங்கள் நேர்வழியில் இருக்கும் சீர்திருத்தவாதிகள்' எனக் கூறுவர்."

**முஸ்லிம் பெருமக்களே!** நிச்சயமாக ஆபத்துகளில் மிகப் பெரியதும், தீங்குகளில் மிகக் கொடியதும் 'பொருளாதார ஊழல்' (நிதிச் சீர்கேடு) எனும் பெரும் ஆபத்தாகும். இதன் மோசமான விளைவுகளைப் பற்றியும், கடுமையான தாக்கம் பற்றியும் மார்க்கம் எச்சரித்துள்ளது. அல்லாஹ் கூறுகிறான்.

وَاعْلَمُوا أَنَّمَا أَمْوَالُكُمْ وَأَوْلَادُكُمْ فِتْنَةٌ وَأَنَّ اللَّهَ عِنْدَهُ أَجْرٌ عَظِيمٌ [الأنفال: ٢٨]

"இன்னும், அறிந்து கொள்ளுங்கள்: உங்கள் செல்வங்களும் உங்கள் குழந்தைகளும் ஒரு சோதனையே ஆகும்; நிச்சயமாக அல்லாஹ்விடத்தில்தான் மகத்தான நற்கூலி இருக்கிறது." (அல் குர்ஆன் 8 : 28)

கஅப் இப்னு இயாஸ் (ரலி) அவர்கள் அறிவிக்கிறார்கள். அல்லாஹ்வின் தூதர் ﷺ அவர்கள் கூறக் கேட்டேன்.

«إِنَّ لِكُلِّ أُمَّةٍ فِتْنَةً ، وَفِتْنَةُ أُمَّتِي الْمَالُ»

"ஒவ்வொரு சமுதாயத்திற்கும் ஒரு சோதனை (ஃபித்னா) இருந்தது, எனது சமுதாயத்தின் சோதனை செல்வமாகும்." (நூல்: திர்மிதி, இது ஒரு ஹஸன் ஸஹீஹான ஹதீஸாகும்).

இந்த பொருளாதாரச் சீர்கேட்டின் ஒரு வடிவம்தான் லஞ்சம் ஆகும். லஞ்சம் எந்தவொரு சமுதாயத்தில் பெருகுகிறதோ, அது அந்த மக்களின் மனச்சாட்சியை சீரழித்துவிடும், நம்பிக்கையின் ஒளியை அணைத்துவிடும். அதனால்தான் நமது தூய மார்க்கம் லஞ்சம் வாங்குபவர்களுக்கும், கொடுப்பவர்களுக்கும் கடுமையான எச்சரிக்கையையும், தண்டனையையும் வழங்கியுள்ளது. யூதர்களின் தீய குணங்களைப் பற்றிக் குறிப்பிடும் போது அல்லாஹ் கூறுகிறான்.

سَمَاعُونَ لِلْكَذِبِ أَكْأَلُونَ لِلسُّخْتِ [المائدة: 42]

"அவர்கள் பொய்யை மிக அதிகமாகக் கேட்பவர்கள்; ஹராமானதை அதிகமாக உண்பவர்கள்." (அல் குர்ஆன் 5 : 42)

ஹஸன் அல்பஸரி மற்றும் கதாதா (ரஹ்) ஆகிய இருவரும் 'அஸ்ஸுஹத்' என்பதன் விளக்கத்தில்: "அது லஞ்சமாகும்" என்று கூறியுள்ளனர்.

அப்துல்லாஹ் இப்னு அம்ர் (ரலி ) அவர்கள் அறிவிக்கிறார்கள்:

«لَعَنَ رَسُولُ اللَّهِ الرَّاشِيَّ وَالْمُرْتَشِيَّ»

"லஞ்சம் கொடுப்பவனையும், லஞ்சம் வாங்குபவனையும் அல்லாஹ்வின் தூதர் ﷺ அவர்கள் சபித்தார்கள்." (நூல்: அபூதாவுத் மற்றும் திர்மிதி, இது ஹஸன் ஸஹீஹ் ஆகும்).

'லஃனத்' (சாபம்) என்பது அல்லாஹ்வின் கருணையிலிருந்து தூரமாக்கப்படுவதும், விரட்டப்படுவதும் ஆகும். இத்தகைய சாபத்தைப் பெற்று, கருணையாளனின் ரஹ்மத்திலிருந்து விரட்டப்பட்ட ஒருவன், என்ன லாபத்தை அடைந்துவிட முடியும்? என்ன கைமாறை எதிர்பார்த்திட முடியும்?

**அல்லாஹ்வின் அடியார்களே!** இந்த லஞ்சத்திற்குச் சாத்தான் பல வடிவங்களையும், தோற்றங்களையும் கொடுத்து, பலவீனமான ஈமான் கொண்டவர்களையும், அறியாமை



உள்ளவர்களையும் குழப்புகிறான். அவர்கள் அந்த ஹராமான செல்வத்தை அனுமதிக்கப்பட்டதாகக் காட்டுவதற்காக அதற்கு வேறு பெயர்களைச் சூட்டுகின்றனர். அதில் ஒரு வடிவம்தான் அரசு ஊழியர்கள் மற்றும் தொழிலாளர்கள் பெறும் (அன்பளிப்பு என்ற பெயரிலான) லஞ்சமாகும்.

அபூ ஹுமைத் அஸ்ஸாஇதீ (ரலி) அவர்கள் அறிவிக்கிறார்கள்: அல்லாஹ்வின் தூதர் ﷺ அவர்கள் பனா அஸத் கிளையைச் சேர்ந்த இப்னுல் லுத்பிய்யா எனப்படும் ஒரு மனிதரை ஜகாத் வசூலிக்கும் அதிகாரியாக நியமித்தார்கள். அவர் வசூலித்துக் கொண்டு வந்தபோது: "இது உங்களுக்குரியது, இது எனக்கு அன்பளிப்பாகத் தரப்பட்டது" என்று கூறினார். உடனே நபியவர்கள் மின்பர் மீது ஏறி, அல்லாஹ்வைப் புகழ்ந்து துதித்த பின் கூறினார்கள்.

« مَا بَالُ الْعَامِلِ تَبِعْتُهُ فَيَأْتِي يَقُولُ : هَذَا لَكَ، وَهَذَا أُهْدِيَ لِي ؟ فَهَلَّا جَلَسَ فِي بَيْتِ أَبِيهِ وَأُمِّهِ فَيَنْظُرَ أَيُّهُمَا لَهُ أَمْ لَا؟ وَالَّذِي نَفْسِي بِيَدِهِ، لَا يَأْتِي بِشَيْءٍ إِلَّا جَاءَ بِهِ يَوْمَ الْقِيَامَةِ يَحْمِلُهُ عَلَى رَقَبَتِهِ »

"நாம் ஒரு அதிகாரியை (ஒரு வேலைக்காக) அனுப்பினால், அவர் வந்து: 'இது உங்களுக்குரியது, இது எனக்கு அன்பளிப்பாகத் தரப்பட்டது' என்று கூறுவதன் நிலை என்ன? அவர் தன் தாயின் அல்லது தந்தையின் வீட்டில் அமர்ந்து பார்க்கட்டுமே, அவருக்கு அன்பளிப்பு வருகிறதா இல்லையா என்று பார்ப்போம்! எனது உயிர் எவன் கைவசம் இருக்கிறதோ அவன் மீது ஆணையாக! உங்களில் எவராவது (முறையற்ற வழியில்) எதையேனும் எடுத்தால், மறுமை நாளில் அதை அவர் தன் கழுத்தில் சுமந்தவாறே வருவார்." (நூல்: புகாரி, முஸ்லிம்)

அல்லாஹ்வின் அடியார்களே! பொருளாதார ஊழலின் மற்றும்மொரு வடிவம்: ஏமாற்றுதல் (மோசடி), கையாடல் (அபகரித்தல்) போன்ற தவறான வழிகளில் சம்பாதிப்பதாகும். அல்லாஹ் கூறுகிறான்.

وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ [البقرة: 188]

"மேலும், உங்கள் செல்வங்களை உங்களுக்கிடையில் தவறான முறையில் உண்ணாதிர்கள்." (அல் குர்ஆன் 2 : 188)

இமாம் அல்குர்துபி அவர்கள் தன் தஃபீரில் கூறுகிறார். "மார்க்கத்தின் அனுமதியின்றி பிறரின் செல்வத்தை எவர் எடுத்துக் கொள்கிறாரோ, அவர் அதைத் தவறான முறையிலேயே புசிக்கிறார்."

ஹராமான செல்வத்தை உண்பவர்களுக்கு அல்லாஹ் கடுமையான தண்டனையை எச்சரித்துள்ளான். மேலும் மறுமை நாள் வரை ஒதப்படக்கூடிய ஒரு அத்தியாயத்தையே அவர்கள் விஷயத்தில் இறக்கியுள்ளான்.

وَيَلِّ لِلْمُطَفِّفِينَ (١) الَّذِينَ إِذَا اكْتَالُوا عَلَى النَّاسِ يَسْتَوْفُونَ (٢) وَإِذَا كَالُوهُمْ أَوْ وَزَنُوهُمْ يُخْسِرُونَ (٣) أَلَا يَظُنُّ أُولَٰئِكَ أَنَّهُمْ مَبْعُوثُونَ (٤) لِيَوْمٍ عَظِيمٍ (٥) يَوْمَ يَقُومُ النَّاسُ لِرَبِّ الْعَالَمِينَ (٦) [المطففين : ١-٦]

"அளவிலும், எடையிலும் மோசடி செய்பவர்களுக்குக் கேடுதான்! அவர்கள் மனிதர்களிடமிருந்து அளந்து வாங்கும்போது நிறைவாக வாங்குகிறார்கள். ஆனால், அவர்கள் மற்றவர்களுக்கு அளந்து கொடுத்தாலோ அல்லது நிறுத்துக் கொடுத்தாலோ குறைத்துவிடுகிறார்கள். அத்தகையோர் நிச்சயமாகத் தாங்கள் எழுப்பப்படுவோம் என்று எண்ணுவதில்லையா? ஒரு மகத்தான நாளுக்காக!

அந்நாளில் மனிதர்கள் அகிலத்தாரின் இறைவனுக்கு முன் (கேள்விகணக்குக்காக) எழுந்து நிற்பார்கள்." ((அல் குர்ஆன் 83 : 1-6)

கவ்லா பின்த் கைஸ் அல்அன்ஸாரிய்யா (ரலி) அவர்கள் அறிவிக்கிறார்கள். நபியவர்கள் கூறக் கேட்டேன்.

«إِنَّ رَجُلًا يَتَحَوَّضُونَ فِي مَالِ اللَّهِ بِغَيْرِ حَقٍّ ، فَلَهُمُ النَّارُ يَوْمَ الْقِيَامَةِ»

"நிச்சயமாகச் சில மனிதர்கள் அல்லாஹ்வின் செல்வத்தில் (பொதுச் சொத்தில்) தகுதியின்றித் தவறாகக் கையாடல் செய்கிறார்கள்; மறுமை நாளில் அவர்களுக்கு நரக நெருப்புத்தான் கூலியாகும்." (நூல்: புகாரி)

இறைநம்பிக்கையாளர்களே! ஊழலும் சீர்கேடும் பரவுவது என்பது வெறும் ஒரு பொருளாதார அல்லது நிர்வாக ரீதியான தவறு மட்டுமல்ல; மாறாக அது ஒரு தீராத நோய். ஒரு சமுதாயம் அதில் சிக்கிக்கொண்டால், அது அந்தச் சமுதாயத்தின் அழிவை அறிவித்துவிடும். வரலாற்றில் எத்தனையோ நாகரிகங்கள் உலகை ஆண்டுவிட்டுப் பின்னர் வீழ்ந்து அழிந்து போயின; அவற்றின் வீழ்ச்சிக்கு முதல் கோடாரியாக இருந்தது இந்த ஊழலும் அக்கிரமமும் தான். அல்லாஹ் கூறுகிறான்.

ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ لِيُذِيقَهُمْ بَعْضَ الَّذِي عَمِلُوا لَعَلَّهُمْ يَرْجِعُونَ [الروم: ٤١]

மனிதர்களின் கைகள் செய்தவற்றின் காரணமாக கடலிலும், தரையிலும் சீரழிவு மேலோங்கி விட்டது. அவர்கள் திருந்துவதற்காக அவர்கள் செய்தவற்றில் சிலவற்றை அவர்களுக்குச் சுவைக்கச் செய்வான்.(அல் குர்ஆன் 30 : 41)

யா அல்லாஹ்! உன்னுடைய ஹலாலானதைக் கொண்டு எங்களுக்குப் போதுமாக்கு, ஹராமானதை விட்டும் எங்களைக் காப்பாயாக! உன்னுடைய அருளினால் உன்னைத் தவிர மற்றவர்களிடமிருந்து எங்களை தேவையற்றவராக்குவாயாக! அல்லாஹ் எனக்கும் உங்களுக்கும் இந்த மகத்தான குர்ஆனில் பரக்கத் செய்வானாக! அதில் உள்ள வசனங்கள் மற்றும் நற்போதனைகள் மூலம் நமக்குப் பயனளிப்பானாக! எனது இந்தச் சொல்லைக் கூறி, எனக்காகவும் உங்களுக்காகவும் அல்லாஹ்விடம் பாவமன்னிப்புத் தேடுகிறேன். அவனிடமே பாவமன்னிப்புக் கேளுங்கள்; நிச்சயமாக அவன் மிக மன்னிப்பவனாகவும், நிகரற்ற கிருபையுடையவனாகவும் இருக்கிறான்.

### இரண்டாம் உரை

الْحَمْدُ لِلَّهِ رَبِّ الْعَالَمِينَ، وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ، صَلَّى اللَّهُ عَلَيْهِ وَسَلَّمَ وَعَلَى آلِهِ وَصَحْبِهِ أَجْمَعِينَ

அனைத்துப்புகழும் அகிலங்களின் இறைவனாகிய அல்லாஹ்வுக்கே உரியது. வணக்கத்திற்குரியவன் அல்லாஹ்வைத் தவிர வேறு யாருமில்லை, அவன் தனித்தவன், அவனுக்கு இணையானவர் எவருமில்லை என நான் சாட்சி கூறுகிறேன். மேலும் முஹம்மது ﷺ அவர்கள் அவனுடைய அடியாரும் தூதரும் ஆவார்கள் என்றும் சாட்சி கூறுகிறேன். அல்லாஹ் அவருக்கும், அவருடைய குடும்பத்தார் மற்றும் தோழர்கள் அனைவருக்கும் அருளும் சாந்தியும் அளிப்பானாக!

أَمَّا بَعْدُ: فَأَوْصِيَكُمْ وَنَفْسِي بِتَقْوَى اللَّهِ تَعَالَى، فَإِنَّهُ مَنْ اتَّقَى اللَّهَ وَقَاهُ، وَعَصَمَهُ وَأَوَاهُ

**அதன்பின்பு:** எனக்கும், உங்களுக்கும் அல்லாஹ்வின் தகவாவை (இறையச்சத்தை) உபதேசிக்கிறேன். யார் அல்லாஹ்வை அஞ்சுகிறாரோ, அவரை அவன் பாதுகாக்கிறான், தீமைகளிலிருந்து காக்கிறான், புகலிடம் அளிக்கிறான்.

**முஸ்லிம் பெருமக்களே!** இந்த இஸ்லாமிய சமுதாயம் உலக நாடுகளுக்கிடையே சிறந்த சமுதாயம் என்ற அந்தஸ்தைத் தன் மக்கள் தொகையினாலோ அல்லது ஆயுத பலத்தினாலோ பெறவில்லை. மாறாக, தன் இறைவனின் கட்டளைக்குக் கீழ்ப்படிந்து, நன்மையை ஏவி, தீமையைத் தடுத்து, அல்லாஹ்வின் மீது கொண்ட ஈமானின் பொறுப்பை உணர்ந்து செயல்பட்டதாலேயே அந்தச் சிறப்பைப் பெற்றது. அல்லாஹ் கூறுகிறான்.

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ [آل عمران : 110]

"மனிதர்களுக்காகத் தோற்றுவிக்கப்பட்ட சிறந்த சமுதாயமாக நீங்கள் இருக்கிறீர்கள்; (ஏனெனில்) நீங்கள் நன்மையை ஏவுகிறீர்கள், தீமையைத் தடுக்கிறீர்கள், மேலும் அல்லாஹ்வின் மீது நம்பிக்கை கொள்கிறீர்கள்." (அல்குர்ஆன் 3 : 110)

தீமைகளைத் தடுப்பது என்பது ஏதோ ஒரு உபரியான (சுன்னத்தான) காரியமோ அல்லது நாம் நினைத்தபோது செய்யும் ஒரு விருப்பத் தேர்வோ அல்ல. மாறாக, அது அனைவர் மீதும் கடமையாகும். அதுதான் சமூகமாகிய கப்பல் மூழ்கிவிடாமல் பாதுகாக்கும் பாதுகாப்புப் பெட்டகமாகும். அந்தக் கப்பலில் குழப்பம் விளைவிப்பவர்களும், மூடர்களும் சேர்ந்து ஒரு ஓட்டையைப் போடும்போது, சீர்திருத்தவாதிகளும் அறிஞர்களும் மௌனமாக இருந்தால் அனைவரும் சேர்ந்தே மூழ்குவர்; மாறாக, அவர்கள் கைகளைப் பிடித்துத் தடுத்தால், அவர்களும் தப்பிப்பார்கள், மற்ற அனைவரும் தப்பிப்பார்கள்.

எனவே, உங்களில் எவரேனும் ஒரு தீமையையோ அல்லது ஊழலின் வடிவத்தையோ கண்டால், முதலில் அதைத் தீர விசாரித்து உறுதிப்படுத்திக் கொள்ள வேண்டும்; வெறும் சந்தேகங்களின் பின்னால் செல்லக் கூடாது. பின்னர் மார்க்கம் அனுமதித்த சட்டப்பூர்வமான வழிகளில் அதை மாற்ற முற்பட வேண்டும். நபியவர்களின் இந்த அமுதவாக்கிற்கு இணங்கச் செயல்பட வேண்டும்.

«مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ، فَإِنْ لَمْ يَسْتَطِعْ فَبِلِسَانِهِ، فَإِنْ لَمْ يَسْتَطِعْ فَبِقَلْبِهِ، وَذَلِكَ أَضْعَفُ الْإِيمَانِ»

"உங்களில் எவரேனும் ஒரு தீமையைக் கண்டால், அவர் அதைத் தன் கரத்தால் மாற்றட்டும்; அதற்குச் சக்தி பெறாவிட்டால் தன் நாவால் மாற்றட்டும்; அதற்கும் சக்தி பெறாவிட்டால் தன் உள்ளத்தால் வெறுக்கட்டும்; இது ஈமானின் மிக பலவீனமான நிலையாகும்." (நூல்: முஸ்லிம், அறிவிப்பவர் : அபூஸயீத் அல்குத்ரி (ரலி))

**இஸ்லாமியச் சகோதரர்களே!** ஊழல்வாதிகள் விஷயத்தில் மௌனம் காப்பதும், அவர்களைத் தடுக்காமல் இருப்பதும் ஒட்டுமொத்த சமுதாயத்திற்கும் அல்லாஹ்வின் தண்டனையும், சாபமும் இறங்குவதற்குக் காரணமாகிவிடும். அல்லாஹ் கூறுகிறான்.

لَعَنَ الَّذِينَ كَفَرُوا مِنْ بَنِي إِسْرَائِيلَ عَلَى لِسَانِ دَاوُدَ وَعِيسَى ابْنِ مَرْيَمَ ذَلِكَ بِمَا عَصَوْا وَكَانُوا يَعْتَدُونَ ﴿٧٨﴾ كَانُوا لَا يَتَنَاهَوْنَ عَنْ مُنْكَرٍ فَعَلُوهُ لَبِئْسَ مَا كَانُوا يَفْعَلُونَ ﴿٧٩﴾ [المائدة : ٧٨-٧٩]

"பனூ இஸ்ராயீலர்களில் எவர் நிராகரித்தார்களோ, அவர்கள் தாலுத் மற்றும் மர்யமின் மகன் ஈஸா ஆகியோரின் நாவுகளால் சபிக்கப்பட்டனர். அது, அவர்கள் மாறுசெய்துகொண்டும் வரம்பு மீறிக்கொண்டுமிருந்த காரணத்தாலாகும். அவர்கள் தாங்கள் செய்த தீமைகளை விட்டும் ஒருவரையொருவர் தடுத்துக் கொள்ளாதவர்களாக இருந்தனர்; அவர்கள் செய்து கொண்டிருந்தவை மிகவும் கெட்டவை." (அல் குர்ஆன் 5 : 78-79).

ஊழலை ஒழிப்பதிலும், சமூக விழுமியங்களைப் பாதுகாப்பதிலும், நேர்மையை வளர்ப்பதிலும் பரஸ்பரம் ஒத்துழைப்பது என்பது மார்க்கக் கடமையாகும்; அதே நேரத்தில் அது ஒரு தேசியக் கடமையுமாகும்; அது நம் அனைவர் மீதும் அவசியமாகிறது. எனவே, நாம் அந்தப் பொறுப்பை உணர்ந்து, ஊழலுக்கு எதிரான போரில் ஓரணியில் நின்று, தீமை செய்பவர்களின் கரங்களைத் தடுத்திட வேண்டும். நபியவர்களின் இந்தக் கட்டளையை எப்போதும் நினைவில் கொள்ள வேண்டும்.

«انصُرْ أَخَاكَ ظَالِمًا أَوْ مَظْلُومًا»

"உன் சகோதரன் அநியாயம் செய்பவனாக இருந்தாலும் அல்லது அநியாயம் செய்யப்பட்டவனாக இருந்தாலும் அவனுக்கு உதவி செய்." அப்போது ஒரு மனிதர் கேட்டார்: "அல்லாஹ்வின் தூதரே! அநியாயம் செய்யப்பட்டவனுக்கு நான் உதவி செய்வேன்; ஆனால் அவன் அநியாயம் செய்பவனாக இருந்தால் அவனுக்கு நான் எப்படி உதவி செய்வது?" நபியவர்கள் கூறினார்கள்.

«تَحْجُرْهُ - أَوْ تَمْنَعْهُ - مِنَ الظُّلْمِ؛ فَإِنَّ ذَلِكَ نَصْرُهُ»

"அவனை அநியாயம் செய்வதிலிருந்து நீ தடுப்பதாகும்; அதுவே அவனுக்குச் செய்யும் உதவியாகும்." (நூல்: புகாரி, அறிவிப்பவர் : அனஸ் இப்னு மாலிக் (ரலி)

அபூபக்கர் அஸித்தீக் (ரலி) அவர்கள் கூறினார்கள்: "மனிதர்களே! நீங்கள் இந்த வசனத்தை ஒதுகிறீர்கள்.

يَا أَيُّهَا الَّذِينَ ءَامَنُوا عَلَيْكُمْ أَنْفُسُكُمْ لَا يَضُرُّكُمْ مَن ضَلَّ إِذَا اهْتَدَيْتُمْ [المائدة: ١٠٥]

('இறைநம்பிக்கையாளர்களே! உங்களைப் பாதுகாத்துக் கொள்வது உங்கள் மீதே கடமையாகும். நீங்கள் நேர்வழியில் இருந்தால், வழிகெட்டவனால் உங்களுக்கு எந்தத் தீங்கும் செய்ய முடியாது' - (அல் குர்ஆன் 5 : 105).

ஆனால், நான் அல்லாஹ்வின் தூதர் ﷺ அவர்கள் கூறக் கேட்டுள்ளேன்.

«إِنَّ النَّاسَ إِذَا رَأَوْا الظَّالِمَ فَلَمْ يَأْخُذُوا عَلَى يَدَيْهِ، أَوْ شَكَّ أَنْ يَعْمَهُمُ اللَّهُ بِعِقَابٍ مِنْهُ»

'மனிதர்கள் ஓர் அநியாயக்காரனைக் கண்டு, அவனுடைய கரங்களைப் பிடித்துத் தடுக்காவிட்டால், அல்லாஹ் தன் தண்டனையை அவர்கள் அனைவருக்கும் பொதுவாக்கிவிடக் கூடும்.' (நூல்: திர்மிதி, இது ஒரு ஸஹீஹான ஹதீஸ்).

மற்றொரு அறிவிப்பில், 'எனது உயிர் எவன் கைவசம் உள்ளதோ அவன் மீது ஆணையாக! நீங்கள் நன்மையை ஏவி, தீமையைத் தடுத்துக் கொண்டே இருக்க வேண்டும்; இல்லையெனில் அல்லாஹ் தன் தண்டனையை உங்கள் மீது அனுப்ப



**நேரிடும், அதன் பின்னர் நீங்கள் அவனிடம் பிரார்த்தனை செய்தாலும் அது ஏற்கப்பட மாட்டாது' என்று உள்ளது.**

யா அல்லாஹ்! உனது அடியாரும் நபியுமாகிய முஹம்மது ﷺ அவர்களின் மீது ஸலவாத்தும் ஸலாமும் அருள்வாயாக! யா அல்லாஹ்! அவருடைய தோழர்கள் அனைவர் மீதும், உனது பெருங்கருணையைக் கொண்டு அவர்கள் அனைவரோடும் சேர்த்து எங்கள் மீதும் திருப்தியடைவாயாக, கிருபையாளர்களெல்லாம் பெரும் கிருபையாளனே!

யா அல்லாஹ்! உன்னைத் தியானிக்கவும், உனக்கு நன்றி செலுத்தவும், உன்னை அழகிய முறையில் வணங்கவும் எங்களுக்கு உதவி செய்வாயாக! யா அல்லாஹ்! எங்களுக்கு ஆதரவாக இரு, எங்களுக்கு எதிராக இருந்துவிடாதே! எங்களுக்கு உதவி செய், எங்களுக்கு எதிராக (எதிரிகளுக்கு) உதவி செய்துவிடாதே! எங்களுக்கு நேர்வழி காட்டு, நேர்வழியை எங்களுக்கு எளிதாக்குவாயாக!

யா அல்லாஹ்! குவைத் நாட்டையும் அதன் மக்களையும் அனைத்துத் தீங்குகள் மற்றும் ஆபத்துகளிலிருந்தும் பாதுகாப்பாயாக! இந்நாட்டையும் ஏனைய அனைத்து முஸ்லிம் நாடுகளையும் அமைதியும் நிம்மதியும் நிறைந்ததாக ஆக்குவாயாக!

யா அல்லாஹ்! எங்களது அமீரையும் (தலைவரையும்) அவருடைய (வாரிசையும்) உனக்கு உகந்த, நீ விரும்புகின்ற காரியங்களை செய்வதற்கு தெளஃபீக் செய்வாயாக! அவர்கள் இருவரின் கரங்களையும் நன்மை மற்றும் தகவாவின் பக்கம் திருப்புவாயாக!

எங்களின் இறுதிப் பிரார்த்தனையும் அனைத்துப் புகழும் அகிலங்களின் இறைவனாகிய அல்லாஹ்வுக்கே உரியது என்பதாகும்.

**ஜும்ஆ தொழுகைக்கான மாதிரி உரை தயாரிப்புக் குழு**